

بِسْمِ اللّٰهِ الرَّحْمٰنِ الرَّحِیْمِ

ہندوستان میں تدریس حدیث فنی اور تاریخی نقطہ نظر سے

مولانا مفتی اختر امام عادل قاسمی

بانی و مہتمم جامعہ ربانی منور و اشرف سستی پور بہار

شائع کردہ

مفتی ظفر الدین اکیڈمی، جامعہ ربانی منور و اشرف سستی پور بہار

ہندوستان علماء و محدثین کی سرزمین ہے، ہر دور میں یہاں ایسی شخصیتیں موجود رہی ہیں جن کے نفوس قدسیہ سے چمنستان علم کی بہار قائم رہی ہے، اس سلسلے کی سب سے اولین شخصیت جس کا ذکر نہ صرف برکت کے لئے ضروری ہے بلکہ ایک تاریخی حقیقت کا اظہار بھی ہے، اور جو نہ صرف ہندوستان بلکہ ساری دنیائے علم کے لئے باعث افتخار ہے۔

ہندوستان میں تدریس حدیث کی اولین شخصیت

میری مراد اس سے حضرت ابو حفص ربيع بن صبيح السعدی البصریؒ (۱۶۰ھ) کی شخصیت ہے، یہ تبع تابعین اور بلند پایہ محدثین میں گذرے ہیں، صدوق، عابد اور مجاہد تھے، ان کے حالات میں لکھا ہے کہ (اول من صنف فی الاسلام) اسلام میں پہلی کتاب آپ نے ہی تصنیف کی، حضرت حسن بصریؒ اور حضرت عطاءؒ کے شاگردوں میں ہیں، اور آپ کے تلامذہ میں حضرت سفیان ثوریؒ، حضرت وکیع بن الجراح اور ابن مہدیؒ جیسے بلند پایہ محدثین شامل ہیں، صاحب المغنی کا بیان ہے کہ ان کا انتقال سندھ میں ہوا، اور اسی مناسبت سے ان کو علماء ہند میں شمار کیا جاتا ہے، یہ خلفاء عباسیہ کا دور تھا، اور سندھ کا علاقہ اولین عہد اسلامی میں ہی فتح ہو چکا تھا، اموی خلیفہ ولید بن عبد الملک کے زمانہ میں محمد بن قاسم الثقفیؒ نے ۹۲ھ میں سندھ کو فتح کیا، اور ۹۵ھ میں اس کی فوجیں حدود سندھ سے نکل کر اقصائے قنوج تک پہنچ گئی تھیں، غالباً اسی ضمن میں یاد عوت و تبلیغ کی غرض سے حضرت ابو حفص ربيعؒ سندھ تشریف لائے، اور بالآخر یہ امانت اسی خاک کی آغوش میں مدفون ہوئی، (ابجد العلوم الوشی المرقوم فی بیان احوال العلوم، محمد صدیق حسن خان القنوجیؒ (۱۳۰۷ھ) ج ۳ ص ۲۱۵، ج ۱ ص ۳۴۲ ط دار الکتب العلمیۃ بیروت ۱۹۷۸ء، ہدیۃ العارفین لاسماعیل بن محمد امین بن میر سلیم الیابانی البغدادیؒ (۱۳۹۹ھ) ج ۱ ص ۱۹۱)

ہندوستان کے لئے قابل فخر ہے کہ یہ سرزمین حضرت ابو حفص ربيعؒ جیسی عظیم ہستی کی دینی، علمی اور دعوتی

سرگرمیوں کا مرکز بنی، اور ان کی برکت سے ہندوستان میں حدیث اور روایت حدیث کا بول بالا ہوا، اور ہندوستان علماء و محدثین کا گہوارہ بن گیا، درس حدیث کی نہ معلوم کتنی درس گاہیں قائم ہوئیں، اور یہ سلسلہ چلتا ہوا حضرت شیخ عبدالحق محدث دہلویؒ اور حضرت شاہ ولی اللہ محدث دہلویؒ اور پھر دارالعلوم دیوبند تک پہنچا، علم و فن کی نئی نئی جہتیں دریافت ہوئیں، اور یہ قافلہ قدس آج بھی رواں دواں ہے، اور اپنے عہد کے لحاظ سے اس کی اہمیت آج بھی اسی طرح قائم ہے جیسے کہ (کیف و کم کے فرق کے ساتھ) قرون وسطیٰ میں تھی۔

تدریس حدیث کے تین طریقے

☆ حضرت شاہ ولی اللہ محدث دہلویؒ جو ہندوستان میں علم حدیث کی نشر و اشاعت کے اولین معماروں میں

ہیں، انفاص العارفین میں تحریر فرماتے ہیں:

”باید دانست کہ درس حدیث را نزد یک علماء حرین سے طریق است، یکے طریق سر د کہ

شیخ یا قاری وے تلاوت کتاب کند، بے تعرض مباحث لغویہ و فقہیہ و اسماء رجال و غیر آن و دیگر طریق

بحث و حل کہ بعد تلاوت یک حدیث بر حفظ غریب و ترکیب عویص و رسم قلیل الوجود از اسماء اسناد و

سوال ظاہر الورد و مسئلہ منصوص علیہا توقف کند و آن را بکلام متوسط حل نماید و آنگاہ پیش رود و علیٰ ہذا

القیاس، و سویم طریقہ امعان و تعمق کہ بر ہر کلمہ مالہا و ما علیہا و ما بہا متعلق بہا بسیار ذکر کند، مثلاً در کلمہ

غریبہ و ترکیب عویص، شواہد آن از کلام شعراء و اخوات کلمہ در اشتقاق و مجال استعمال وے ذکر کند

و در اسماء رجال احوال اس قوم و سیرت ایشان بیان نماید و مسائل فقہیہ را بر آن مسئلہ منصوص علیہا

تخریج نماید و بادیٰ مناسبت قصص عجیبہ و حکایات غریبہ بگوید (ص ۱۸۷)

ترجمہ: معلوم ہونا چاہئے کہ علماء حرین کے یہاں حدیث پڑھانے کے تین طریقے ہیں،

ایک طریقہ سر د کہلاتا ہے، یعنی استاذ یا طالب علم کتاب کو روایتاً پڑھتا چلا جائے، اور اس میں لغوی، فقہی

یا فنی مباحث سے تعرض نہ کرے،

☆ دوسرا طریقہ بحث و حل کا ہے، یعنی کسی حدیث کی تلاوت کے بعد جو ضروری مباحث ہیں مثلاً کوئی

اجنبی یا نادر لفظ یا مشکل ترکیب ہے، یا سند میں کسی غیر معروف راوی کا نام آ گیا، یا کوئی کھلا اعتراض

مضمون حدیث پر وارد ہوتا ہے، یا جن مسائل کا حدیث میں صراحتاً ذکر آیا ہے، ان پر استاذ تھوڑی دیر

ٹھہر کر اوسط درجہ کی گفتگو کرے، اور ان کو حل کر کے آگے بڑھے،

☆ تیسرے طریقہ درس کا نام امعان و تعمق ہے، یعنی حدیث کے ہر ہر لفظ کی تمام تفصیلات زیر بحث

لائی جائیں، مثلاً کسی اجنبی لفظ یا مشکل ترکیب کے لئے شعراء کے کلام سے شواہد پیش کئے جائیں، اس

کے مترادفات، مصداق و اشتقاق، اور مواقع استعمال پر تفصیلی گفتگو کی جائے، اسی طرح ایک ایک راوی

کے حالات پورے شرح و بسط کے ساتھ پیش کئے جائیں، کسی مسئلہ فقہی کا ذکر حدیث میں آیا ہو تو اس

پر قیاس کر کے کچھ اور مسائل فقہیہ کی تخریج کی جائے اور ذرا سی مناسبت سے واقعات و قصص کا انبار لگا دیا جائے“

شاہ صاحبؒ کے نزدیک پہلا طریقہ مہیوں کے لئے ہے، اور دوسرا طریقہ مبتدیوں اور متوسط الاستعداد طلبہ کے لئے مفید ہے، جن کو ابھی مضامین حدیث سے پوری واقفیت نہ ہوئی ہو اور تیسرے طریقہ کے بارے میں ان کی رائے یہ ہے کہ:

”طریقہٴ قصاص است، کہ قصد ازاں اظہار فضیلت و علم است، یا غیر آں واللہ علم نہ روایت و تحصیل علم (حوالہ بالا)

ترجمہ: یہ واعظوں اور قصہ خوانوں کا طریقہ ہے، اس کا مقصد محض اپنے علم و فضل کا اظہار ہے، یا اس کے سوا کوئی اور غرض، یہ روایت حدیث اور تحصیل علم کا طریقہ نہیں ہے واللہ اعلم۔

شاہ صاحبؒ کے نزدیک رجال کی فنی بحثیں، فقہی تحقیقات، مذاہب فقہیہ کی تطبیقات اور روایات کی ترجیح و تہیق وغیرہ تیسرے طریقہٴ درس (طریقہٴ معائن و تعق) میں داخل ہیں، اور یہ طریقہٴ عہد سلف میں رائج نہیں تھا، (حوالہ بالا)

میرانا قص خیال یہ ہے کہ یہ تیسرا طریقہ جس کا رواج شاہ صاحبؒ نے اپنے دور کے بعض علماء حریمین کے یہاں دیکھا تھا، یہ متخصصین کے لئے مفید ہو سکتا ہے، تعلیمی نظام میں تبدیلیوں کے ساتھ جب صلاحیتیں بھی کمزور ہونے لگیں اور علم و معنی میں تعق کے بجائے سطحیت اور مادیت کا رجحان بڑھنے لگا تو حقائق دین کے تحفظ کے لئے کم از کم ایک ایسی جماعت کی تیاری پر توجہ دی گئی جو اپنی صلاحیتیں علم و فن کی گہرائیوں تک پہنچنے میں خرچ کریں، اور جن کی زندگی کا نصب العین ہی حقائق و اسرار کے لعل و گہر چننا ہو،

ہندوستان کا قدیم نصاب حدیث

اسلامی ہندوستان کے قدیم نصاب تعلیم میں حدیث کے نام پر عموماً صرف تین کتابوں کا باقاعدہ درس ہوتا تھا، اور اکثر مباحث حدیث انہی کتابوں کے ضمن میں پڑھادیئے جاتے تھے، مشارق الانوار للصلغانیؒ، المصابیح للبخاریؒ، یا مشکوٰۃ المصابیح للخطیب السمریؒ (م ۷۳۷ھ) انہی تین کتابوں کے ذریعہ معانی حدیث کی بحث مکمل کی جاتی تھی، اور بالعموم ان تین کتابوں کے بعد فقہی اور فنی مباحث کی ضرورت نہیں رہ جاتی تھی، اس کے بعد محض تکمیل سند

کا مسئلہ رہ جاتا تھا، اس لئے باقی کتابیں سردا پڑھائی جاتی تھیں، بعض لوگ اس کے لئے حرمین شریفین تک کا سفر کرتے تھے، اور جن کو یہ موقعہ نہیں ملتا تھا، وہ انہی کتابوں پر اکتفا کر لیتے تھے، اس لئے کہ اس کو ضرورت نہیں صرف فضیلت خیال کیا جاتا تھا،.....

شاہ ولی اللہ کا طریقہ درس حدیث

خود حضرت شاہ ولی اللہ دہلویؒ نے کئی سال کے درس و تدریس کے بعد حرمین شریفین کا سفر کیا اور وہاں کے مشائخ بالخصوص شیخ ابوطاہرؒ سے سردا صحاح ستہ کا درس لیا، بقول حضرت شاہ صاحبؒ شیخ ابوطاہرؒ کا طریقہ درس سردا ہی تھا، اور اس کا فائدہ یہ لکھتے ہیں کہ:

تازہ و سماع حدیث و سلسلہ روایت درست کنند..... باقی مباحث بر شرح حوالہ می گردند زیرا کہ ضبط حدیث امروز مدار آں بر تبحر شرح است (انفاس العارفین ص ۱۸۷)

ترجمہ: تاکہ سماعت حدیث کا کام جلد ختم ہو جائے اور سلسلہ روایت درست ہو جائے..... باقی تفصیلی مباحث شروحات کے حوالہ کر دیتے تھے، اس لئے کہ آج کے دور میں ضبط حدیث کا زیادہ تر مدار شروحات حدیث پر ہے۔

شاہ صاحبؒ حدیث کے فنی اور فقہی مباحث سے پہلے ہی آشنا تھے، اور برسوں انہوں نے ہندوستان میں حدیث کا درس دیا تھا، اس لئے ان کے لئے اصل مسئلہ فہم حدیث کا نہیں بلکہ روایت حدیث کا تھا، تاکہ ان کا سلسلہ سند درست ہو جائے، اور شاہ صاحبؒ کا بڑا کارنامہ یہی ہے کہ ان کی بدولت تمام علماء ہند کا سلسلہ سند درست ہوا، اور یہ کوئی نئی چیز نہیں ہے، محدثین کے یہاں قبل سے ہی اخذ حدیث کی آٹھ صورتوں میں سے ایک صورت مناولہ کی رہی ہے، یعنی شیخ کسی عالم کی صلاحیت و قابلیت پر اعتماد کر کے پڑھائے بغیر اپنی مسموعات (کتابیہ) کی روایت کی اجازت دے دے، اصول حدیث کی کتابوں میں اس کی تفصیل موجود ہے۔

دارالعلوم دیوبند میں تدریس حدیث

حضرت مولانا مناظر احسن گیلانیؒ نے اپنی مشہور کتاب ”ہندوستان میں مسلمانوں کا نظام تعلیم و تربیت“ میں دارالعلوم دیوبند کے طریقہ درس حدیث (جو بلاشبہ ولی اللہی سلسلہ ہی کی ایک اہم شاخ ہے) کے بارے میں ایک جگہ لکھا ہے کہ:

”پچھلے دنوں اخباروں میں ناواقفوں کی طرف سے جب یہ شائع کرایا گیا کہ دیوبند میں بخاری کے چالیس چالیس پچاس پچاس ورق ایک دن میں ہو جاتے ہیں، حضرت مولانا حسین احمد رابع اللہ المسلمین بطول بقائے پر اِزِام لگایا گیا، کہ سال بھر تک وہ سیاسی مشاغل میں منہمک رہتے ہیں، اور ختم سال پر اسی طرح کتابوں کا عبور کر دیتے ہیں، تو درس حدیث کے راز سے جو نا آشنا ہیں انہوں نے تعجب کے ساتھ ان خبروں کو پڑھا، حالانکہ ان بیچاروں کو کیا معلوم کہ یہ کوئی نئی بات نہیں ہے، حدیث کے پڑھانے کا صحیح طریقہ ہی یہ ہے،..... جو چیز مطالعہ اور مزاوہ سے استاد کی تعلیم کے بغیر آ سکتی ہے، سچی بات تو یہی ہے کہ اس کو پڑھانے کی حاجت کیا ہے؟

(ہندوستان میں مسلمانوں کا نظام تعلیم و تربیت ص ۳۵۲ ط مکتبہ الحق بمبئی، مئی ۲۰۰۷ء)

یعنی یہ چیز قابل طعن نہیں، قابل تقلید ہے، تحصیل حاصل بہر حال ایک لغو کام ہے، اسی طرح خوا منخواہ کا اظہار علم بھی علامت کبر ہے جو منصب حدیث کے شایان نہیں ہے، نیز اس سے طلبہ کا ذوق تخلیق اور جذبہ تحقیق کمزور پڑ جاتا ہے، دل و دماغ کی صلاحیتیں مردہ ہونے لگتی ہیں، جس کی وجہ سے عبقری صلاحیت کے علماء پیدا نہیں ہو سکتے۔

قدیم طریقہ تعلیم کے نتائج

حضرت مولانا احمد علی محدث سہارن پوریؒ، حجۃ الاسلام حضرت مولانا محمد قاسم نانوتویؒ، فقیہ العصر حضرت مولانا رشید گنگوہیؒ جیسے علماء اور محدثین اسی قدیم نصاب حدیث کی پیداوار ہیں جن میں مشارق اور مشکوٰۃ کو مرکزی حیثیت حاصل تھی، باقی تمام کتابیں حسب موقعہ سرداً پڑھادی جاتی تھیں، بعد کے ادوار میں ان جیسے عبقری علماء پیدا نہیں ہوئے،..... یہ اکابر مرکز ولی اللہی سے پھر بھی قریب تھے اور اس سے استفادہ بھی کیا تھا، لیکن مرکز شاہ ولی اللہ سے بہت دور بہار کی سرزمین سے پیدا ہونے والے علامہ شوق احسن نیویؒ (صاحب آثار السنن) نے درس نظامیہ والی حدیث سے زیادہ اور کوئی چیز اس فن میں استاذوں سے نہیں پڑھی، لیکن فن رجال اور تنقید احادیث میں ان کا جو پایہ تھا، ایک زمانے نے اس کا اعتراف کیا،

علامہ شوق نیویؒ

علامہ مناظر احسن گیلانیؒ علامہ شوق نیویؒ کے بارے میں رقمطراز ہیں:

”آپ کا اسم گرامی مولانا ظہیر احسن اور تخلص شوق تھا، حدیث خصوصاً نقد رجال میں ان کا جو پایہ تھا اس

کا اندازہ اسی سے ہو سکتا ہے، کہ حضرت مولانا نور شاہ کشمیریؒ ان کی دقت نظر کے مداحوں میں تھے، آپ ”نیمی“ بہار میں پیدا ہوئے، اور مولانا عبدالحی فرنگی محلیؒ سے درس نظامیہ کی تکمیل کر کے پٹنہ میں مطب کے ساتھ ساتھ تالیف و تصنیف کا کاروبار شروع کیا، آثار السنن کے چند ابتدائی حصے ملک میں شائع ہوئے کہ سارے ہندوستان میں دھوم مچ گئی، لیکن افسوس عمر کم پائی، کتاب ناتمام رہی، پھر بھی جتنا حصہ شائع ہو چکا ہے، حنفی مدارس میں بعضوں نے اس کو نصاب کا جزو قرار دیا ہے، یہ کتاب حنفی مکتب خیال کی تائید میں محدثانہ اصول پر مرتب کی گئی ہے، علامہ تھانویؒ نے اس کا کلمہ بھی کرایا ہے، مولانا شوق اردو زبان کے بڑے نامور شعراء میں تھے، جلال لکھنویؒ سے زبان کے مسئلے میں تحریری مناظرہ بھی کیا تھا، جس میں مولانا ہی کی جیت ہوئی تھی، ایک بڑی دردناک مثنوی اردو میں لکھی ہے، اور بھی بیسیوں کتابوں کے مصنف ہیں۔

(ہندوستان میں مسلمانوں کا نظام تعلیم و تربیت، حاشیہ ص ۳۵۳)

قدیم بہار کی علمی سر بلندی

مجھے اس مناسبت سے اس قدیم ہندوستان کی علمی سر بلندی کا تذکرہ کرنے کا جی چاہتا ہے جس میں بہار ایک مرکز علم کی حیثیت سے معروف تھا، اور پورے ہندوستان کے لئے سرمایہ افتخار تھا، مولانا گیلانیؒ نے مولانا غلام علی آزاد بلگرامیؒ کی ماثر الکرام اور حضرت شیخ عبدالحق محدث دہلویؒ کی اخبار الاخیار کے حوالوں سے لکھا ہے کہ حضرت شاہ ولی اللہ کے دو دمان عالی کے مشہور بزرگ شیخ عبدالعزیز شکر بارؒ کے دادا شیخ طاہرؒ نے تحصیل علم کے لئے ملتان سے بہار کا سفر کیا اور شیخ بدھ (یا بودھن) تھانیؒ کے سامنے زانوئے تلمذ طے کیا، (اخبار الاخیار ص ۱۹۵، ماثر الکرام ص ۴۳)

اس سے اندازہ ہوتا کہ قدیم ہندوستان میں بہار علم کا بڑا مرکز تھا، اور دور دراز سے لوگ تحصیل علم کے لئے یہاں آتے تھے، اور خاص بات یہ تھی کہ ابتدا سے لیکر انتہائی درجات تک کی مکمل تعلیم کا یہاں معقول انتظام تھا، اسی لئے یہاں کے طلبہ کو تحصیل علم کے لئے بہار سے باہر جانے کی ضرورت نہیں پڑتی تھی، ملا موہن بہارمیؒ جو بعد میں شہزادہ اورنگ زیبؒ کے استاذ ہوئے آزاد بلگرامیؒ کے بقول ان کی اول سے آخر تک تعلیم بہار ہی میں ہوئی، اور یہاں ان کے علم کی شہرت ہی سے متاثر ہو کر بادشاہ شاہجہاں کی توجہ ان کی جانب ہوئی، (دیکھئے ماثر الکرام ص ۴۳)

ملا احمد سعیدؒ مفتی عسا کر شاہجہانی کے بارے میں معروف ہے کہ وہ بہار کے تھے اور ان کی پوری تعلیم بہار

ہی میں ہوئی تھی اپنے والد ملا سعد سے تعلیم حاصل کی، (بادشاہ نامہ ج ۲) بہار کی اس علمی خود مختاری کا اعتراف حضرت شاہ عبدالحق محدث دہلوی اور حضرت شاہ ولی اللہ دہلوی نے بھی کیا ہے، لکھا ہے کہ:

بہار مجمع علماء بود (نظام تعلیم و تربیت ص ۴۸)

ترجمہ: بہار سربراہ آوردہ علماء کا مرکز تھا۔

اور اس سے انکار نہیں کیا جاسکتا کہ ان میں زیادہ تر علماء و محدثین ہندوستان کے اسی قدیم نصاب تعلیم کے پڑھے ہوئے تھے، جس میں حدیث کے نام پر وہی تین کتابیں (جن کا ذکر اوپر ہوا) پڑھائی جاتی تھیں، اس کے بعد طلبہ میں اتنی صلاحیت پیدا ہو جاتی تھی کہ وہ اپنا علمی سفر جاری رکھ سکیں، اور فضل و کمال کی بلندیوں تک پہنچیں، اکثر اہل کمال محض ان درسی کتابوں پر قناعت نہیں کرتے تھے،.....

محدث کی شرائط

اگرچہ تاریخ علوم کی کتابوں سے اندازہ ہوتا ہے کہ بعض کوتاہ نظر علماء اس دور میں بھی ایسے تھے، صرف ہندوستان میں نہیں بلکہ ہندوستان سے ترکستان تک ایسے کچھ لوگ ضرور موجود تھے، جن کے نزدیک مشارق الانوار للصفائی اور مصابیح السنۃ للبلغوی علم حدیث کی معراج سمجھی جاتی تھی، اور اگر کسی کی رسائی جامع الاصول لابن اثیر، علوم الحدیث لابن الصلاح اور التقریب للنووی تک ہو گئی تو اس کو محدث الحدیث اور بخاری العصر جیسے خطابات کا مستحق سمجھا جاتا تھا، جبکہ اہل حقیقت کے یہاں اتنے سے علم سے کسی کو پورا محدث نہیں مانا جاسکتا تھا، یہ طالب علمی کا درجہ نہائی تھا نہ کہ علم حدیث کا، اہل نظر کے نزدیک ابتدائی درجے کے محدث کے لئے شرط یہ تھی کہ اس کی نگاہ مسانید و علل، اسماء رجال، سند عالی و نازل پر ہو، اس کے علاوہ بے شمار متون حدیث اس کے حافظہ میں ہوں، صحاح ستہ، مسند امام احمد بن حنبل، سنن بیہقی، معجم طبرانی اور اجزاء حدیث میں سے ایک ہزار اجزاء کی اس نے سماعت کی ہو، نیز کتب طبقات کا اس نے مطالعہ کیا ہو، مشارح حدیث پر اس کی نظر ہو، ان کے حالات اور سنین وفات سے واقف ہو،..... یہ محدثیت کی پہلی منزل ہوتی تھی، ابھی علم کے آسمان اور بھی ہیں،..... یہ تھا ہندوستان کے عہد قدیم کا تصور علم حدیث، اور اس کے ثمرات، ان باتوں کا تذکرہ علامہ تاج الدین السبکی کے حوالہ سے متعدد مصنفین نے کیا ہے۔

(دیکھئے کشف الظنون لمصطفیٰ بن عبد اللہ کا تب حلبی القسطنطینی (م ۱۰۶۷ھ) ج ۱ ص ۲۳۵ ط بیروت، ابجد

العلوم الوشی المرقوم فی بیان احوال العلوم، محمد صدیق حسن خان القنوجی (م ۱۳۰۷ھ) ج ۲ ص ۲۲۷ ط دار الکتب العلمیہ

بیروت ۱۹۷۸ء، فہرس الفہارس والاثبات ومعجم المعاجم والمشیخت والمسللات، محمد عبدالحی بن عبدالمکبر الکتانیؒ (م ۱۳۸۲ھ) ج ۱ ص ۷۵ ط دار الغرب الاسلامی بیروت، ۱۹۸۲ء)

ایک وضاحت

اس تفصیل سے اس عام تصور پر بھی زد پڑتی ہے جس میں کہا جاتا ہے کہ مشارق الانوار اور مصابیح السنۃ پر حدیثی انحصار کے تصور کو سب سے پہلے حضرت شاہ ولی اللہ دہلویؒ نے توڑا، جبکہ مذکورہ حوالوں سے ظاہر ہوتا ہے کہ یہ فکر بہت قدیم ہے اور اس کی تقلید بھی بہت قدیم سے ہو رہی ہے، حضرت شاہ صاحبؒ کا کام یہ ہے کہ انہوں نے ان معلومات کو عام کیا اور حدیث کے مطلوبہ معیار کے لئے ہندوستان میں مفید کوششیں کیں، جو دراصل حضرت شیخ عبدالحق محدث دہلویؒ کے مساعی جیلہ کا ایک تسلسل تھا۔

مشارق الانوار - کتاب اور صاحب کتاب

اس موقع پر مشارق الانوار کا مختصر تعارف بھی دلچسپی سے خالی نہیں ہوگا، اس لئے کہ یہ وہ کتاب ہے جو ایک طویل عرصے تک ہندوستان کے واحد سرمایہ حدیث کی حیثیت سے نصاب تعلیم کا حصہ رہی، اور قدیم و جدید تمام تذکروں میں اس کتاب کا نام آتا ہے، لیکن آج بہت کم لوگ ہیں جنہوں نے اس کتاب کی زیارت کی ہو یا کتاب اور صاحب کتاب کے بارے میں ضروری معلومات رکھتے ہوں، جبکہ اہل علم کو خصوصاً تدریس حدیث سے وابستہ علماء کو اپنے اس قدیم سرمایہ حدیث کو نظر انداز نہیں کرنا چاہئے،

اس کتاب کا پورا نام ”مشارق الانوار النبویۃ من صحاح الاخبار المصطفویۃ“ ہے، اور مصنف ہیں ”امام رضی الدین حسن بن محمد بن حسن بن حیدر العدوی الصغانی الحنفیؒ (م ۶۵۰ھ) یہ صحیح احادیث کا مجموعہ ہے، احادیث کی تعداد شارح مشارق سعید بن محمد بن مسعود الکا زرونیؒ (م ۵۸ھ) کے مطابق دو ہزار دو سو چھیالیس (۲۲۳۶) ہے، کا زرونی کی شرح کا نام ”المطالع المصطفویۃ“ ہے، ہر باب یا نوع کے آخر میں احادیث کی تعداد بھی ظاہر کر دی ہے، مصنف کے بقول اس کتاب کی تالیف میں خلیفہ المستنصر بن الظاہر بن الناصر بن المستنصر کا مالی تعاون شامل رہا ہے، کتاب کا آغاز اس خطبہ سے ہوتا ہے:

الحمد لله معى الرموم ومجری القلم..... الخ

ترجمہ: تمام تعریفیں اللہ کے لئے ہیں جو بوسیدہ ہڈیوں کو زندہ کرنے والا اور قلم کو چلنے کی قوت بخشنے والا ہے

اس کتاب میں بارہ ابواب ہیں اور ہر باب میں کئی فصلیں ہیں، آخری باب ”جوامع الادعیۃ“ کے بارے میں ہے،

اس کتاب کی بے شمار شروح و حواشی اور شروحات کی شروحات بڑے بڑے اہل علم اور فاضل مصنفین کے قلم سے لکھی گئیں، یہ دنیا کی چند ان کتابوں میں ہے جن کو سمجھنے کی بہت زیادہ کوششیں کی گئیں، اور جن کو ایک طویل عرصہ تک دنیائے اسلام کے تعلیمی اداروں میں نصابی حیثیت حاصل رہی، چند مشہور شروحات کے نام یہ ہیں

☆ تحفۃ الابرار فی شرح مشارق الانوار - علامہ مکمل الدین بابر ترقی (م ۷۸۶ھ)،

☆ شوارق الاسرار العلیہ فی شرح مشارق الانوار النبویہ - محمد بن یعقوب الفیر وز آبادی الشیرازی (م

(۸۷۱ھ)

☆ المطالع المصطفویہ - سعید بن محمد بن مسعود اکازرونی (م ۷۵۸ھ)

☆ دقائق الآثار فی مختصر مشارق الانوار - محمد بن محمد الأسدی القدسی (م ۸۰۸ھ)

☆ حاشیہ علی المشارق - شیخ قاسم بن قطلوبغا الحنفی (م ۸۷۹ھ) وغیرہ (کشف الظنون ج ۱ ص ۶۳۵)

مصنف کتاب شیخ رضی الدین الصغانی کا تعلق ماوراء النہر کے شہر ”صغان“ سے ہے، آپ کی پیدائش ۷۵۰ھ میں لاہور میں ہوئی، نسباً فاروقی ہیں، اپنے والد ماجد سے تعلیم حاصل کی اس کے بعد بغداد کا سفر کیا اور تاحیات وہیں قیام رہا، ایک زمانے تک مکہ میں بھی قیام کیا، مکہ معظمہ، عدن اور ہندوستان کے بے شمار مشائخ حدیث سے سماعت حدیث کی، بڑے محدث، فقیہ اور ادیب تھے، کئی اہم کتابیں لکھیں، مثلاً کتاب الشوارق فی اللغات، کتاب الاعتعال، مصباح الدرجی، الشمس الممیرۃ، شرح البخاری، اور لغت کی ایک کتاب العباب وغیرہ ۷۵۰ھ میں بغداد میں انتقال کیا، حسب وصیت نعش مبارک مکہ معظمہ لے جائی گئی، اس طرح ان کی وہ آرزو پوری ہوئی جو انہوں نے مشارق الانوار کے آغاز میں مکہ معظمہ میں دفن ہونے کے تعلق سے تحریر کی ہے، اللہ پاک نے ان کی دعاسنی اور حرم الہی کا جو ان نصیب ہوا فرحمہ اللہ (ابجد العلوم للفتوح ج ۳ ص ۲۱۶)

☆ ”مشارق الانوار“ ہی کے نام سے ایک کتاب اور بھی ہے، جو بازار میں چھپی ہوئی ملتی ہے مگر اس کا پورا نام ”مشارق الانوار علی صحاح الآثار“ ہے، اس کے مصنف قاضی ابو الفضل عیاض بن موسیٰ الجھمی الممالکی (م ۵۴۴ھ) ہیں، یہ علامہ صغانی سے متقدم ہیں، زبان خالص ادب عالیہ کی استعمال کی ہے، اس کتاب کا موضوع ہے

مؤطا امام مالکؒ، صحیح بخاریؒ اور صحیح مسلمؒ کے اجنبی اور مشکل الفاظ کی تشریح و تحقیق،..... اپنے موضوع کے لحاظ سے کتاب بہت مفید ہے، المکتبۃ العتیقۃ ودارالتراث“ سے دو جلدوں میں چھپ گئی ہے، (دیکھئے کتاب کا سرورق) حیرت ہے کہ ”مکتبۃ الشاملہ“ والوں نے اس کتاب کو اپنی فہرست میں شامل کیا ہے، مگر علامہ صفحانیؒ کی ”مشارق الانوار“ کو جگہ نہیں دی ہے۔

کتب حدیث کی اقسام - عہد بہ عہد

☆ یہاں ایک بحث پر اپنی گفتگو کو ختم کروں گا، کہ کتابت حدیث کا عمل یوں تو معلوم تاریخ کے مطابق عہد نبوی ہی سے جاری ہے، لیکن باقاعدہ تدوین حدیث کا عمل حضرت عمر بن عبدالعزیزؒ کے زمانے سے شروع ہوا، اور اس میں باضابطگی تیسری صدی ہجری میں آئی، اس کے بعد سے علم الحدیث پر مختلف جہتوں سے کام ہوئے، اور ہر صدی میں کوئی نہ کوئی نئی جہت سامنے آتی رہی، اس کے لئے ہم احادیث کے تحریری ذخیرہ کا جائزہ لیں اور کتابوں کے صرف اقسام پر نظر ڈالیں تو اندازہ ہوگا کہ ہر دور کے مجتہدین فی الحدیث نے کام کی کن کن جہتوں کی دریافت کی تھی، اور کتنے زاویوں سے انہوں نے احادیث رسول کی خدمت انجام دی تھی، مثلاً:

☆ عہد تابعین میں ایک صحیفہ ہمام ابن منبہؒ کا ذکر آتا ہے، جو اب مطبوعہ صورت میں ہمارے پاس موجود ہے، یہ حضرت ابو ہریرہؓ کی روایات کا مجموعہ ہے،

☆ پھر عہد تابعین ہی میں موضوعاتی مجموعے تیار ہونے شروع ہو گئے، ان میں سنن ابن جریجؒ، ابن اسحاق کی کتاب السنن اور کتاب المغازی، امام مالکؒ کی المؤطا، سفیان الثوریؒ کی کتاب التفسیر، عبداللہ ابن مبارکؒ کی کتاب الزہد والرقائق، اور الاربعین فی الجہاد، اور معمر ابن راشدؒ کا ضخیم مجموعہ حدیث کتاب المغازی خاص طور پر قابل ذکر ہیں،

☆ تیج تابعین کے دور میں کتابوں کی اور بھی نئی قسمیں وجود میں آئیں، مثلاً مسانید، یعنی ہر صحابی کی روایات الگ الگ جمع کی جائیں، یہ قسم اگرچہ پہلے سے موجود تھی اور حضرت امام ابوحنیفہؒ (جو کہ بلاشبہ تابعی تھے) کی مسانید الامام الاعظمؒ وجود میں آچکی تھی، مگر یہ عام نہیں تھی، اس ضمن میں مسند مسدّ داہن مسرہدؒ، مسند اسحاق ابن راہویہؒ، مسند ابن ابی شیبہؒ، مسند ابی یعلیٰ الموصلیؒ اور مسند امام احمد ابن حنبلؒ کو خصوصی شہرت حاصل ہوئی،

☆ دوسری قسم مصنفات کی تھی، یعنی اس میں احادیث مرفوعہ اور آثار صحابہ و تابعین دونوں جمع کر دیئے

جائیں، اس ضمن میں مصنف عبدالرزاق ابن ہمام الصنعائی اور مصنف ابن ابی شیبہؒ کو بڑی شہرت حاصل ہوئی،
 ☆ سنن وصحاح کا سلسلہ بھی جاری رہا، اور بعد کے ادوار میں صحاح ستہ اور دیگر کتب سنن وجود میں آئیں،
 ☆ اسی دور میں اجزاء حدیثیہ اور فوائد کا سلسلہ شروع ہوا، یعنی ایسے رسائل جن میں کسی ایک معین موضوع
 کی روایات جمع کر دی جائیں، اس طرح کے بے شمار مجموعے وجود میں آئے، مثلاً قتیبی بن مخلد القرطبیؒ کی جزء الحوض
 والکوثر، ابواسحاق الحریمیؒ کی جزء اکرام الضیف، ابن ذاذانؒ کی جزء تقبیل الید، یہ موضوعاتی مجموعے ہیں،
 ایک راوی یا ایک سند کی روایات کے اجزاء بھی تیار ہوئے، مثلاً جزء نسیخہ و کج عن الاعمش، اور جزء الیث
 بن سعد وغیرہ

☆ قرن رابع میں معاجم کا سلسلہ شروع ہوا، اور طبرانی کی تینوں معاجم کو آفاقی شہرت حاصل ہوئی:

(۱) معجم کبیر، اس میں صحابہ کی مسندات جمع کی گئی ہیں،

(۲) معجم اوسط: اس میں اپنے شیوخ کی روایات کو الگ الگ بیان کیا گیا ہے،

(۳) معجم صغیر: اس میں اپنے تمام مشائخ حدیث کی صرف ایک ایک روایت ذکر کی گئی ہے،

☆ ان کے علاوہ معجم ابن قانع اور معجم البغویؒ کو بھی شہرت حاصل ہوئی،

☆ حافظ ابوالعظیم کی کتاب ’حلیۃ الاولیاء‘ اور دلائل النبوة قرن رابع کی مشہور تصانیف میں ہیں، اسی طرح

سنن دارقطنیؒ اور صحیح ابن حبانؒ بھی اسی دور کا کارنامہ ہے،

☆ قرن خامس میں امام حاکم نیشاپوریؒ نے مستدرک لکھی، یعنی بخاریؒ و مسلمؒ کا ان کی شرائط کی روشنی میں از

سرنو جائزہ لینا، قطع نظر اس سے کہ ان کے استدرکات کا رتبہ کیا ہے؟ حاکم کی مستدرک کو شہرت دوام حاصل ہوئی

، بعد میں علامہ ذہبیؒ نے اس کی تہذیب لکھی۔

☆ اسی دور میں امام حاکم کے شاگرد امام بیہقیؒ کی السنن الکبریٰ، اور ’دلائل النبوة‘ وجود میں آئی،

یہ تسلسل بعد کے ادوار میں بھی جاری رہا، علامہ ظہیر احسن شوق نیویؒ کی کتاب آثار السنن، حضرت مولانا

ظفر احمد تھانویؒ کی اعلاء السنن اور حضرت مولانا بدر عالم میرٹھیؒ کی ترجمان السنہ، اور حضرت مولانا منظور احمد نعمانیؒ کا

اردو مجموعہ معارف الحدیث وغیرہ اسی خوبصورت تسلسل کی آخری کڑیاں ہیں، میرے مرنبی و محترم حضرت مولانا عتیق

احمد قاسمی چندر سین پوریؒ نے آثار السنن میں کتاب الزکوٰۃ کا اضافہ کیا، (جو ابھی غیر مطبوعہ ہے) عمر نے وفاتہاں کی

ورنہ وہ پوری ہی کتاب کا تکملہ لکھنا چاہتے تھے،.....

آدم برسر مطلب

اس پوری تفصیل کا مقصد آج کے دور میں اپنے طریقہ درس حدیث کا جائزہ لینا ہے، کیا اس میں ان نکات کا لحاظ کیا جاتا ہے؟ کیا درجات کے فرق سے ہمارے مباحث کے درجہ حرارت میں بھی فرق آتا ہے؟ اور ہمارے یہاں اس کے لحاظ سے تیاریاں ہوتی ہیں؟ میرے خیال میں کتابیں تبدیل ہو گئی ہیں، اور ہفتہ اور دورہ کے علاوہ نیچے کے درجات میں قدیم محدثین کی کتابیں زبردست نہیں رہیں، لیکن جو کتابیں بھی ہیں، نیچے سے لیکر مٹھکوہ تک میں تمام فقہی اور فنی مباحث کی تکمیل ہو جانی چاہئے، یہ ملحوظ رکھتے ہوئے کہ کتب صحاح میں جن رجال کی تحقیق ہو چکی ہے، اس پر زیادہ وقت صرف نہ کیا جائے، کہ یہ تحصیل حاصل ہے، اور اس کو طلبہ شروعات کے ذریعہ معلوم کر سکتے ہیں، اس کے بعد دورہ حدیث کو سردا پڑھایا جائے، اور اس کا اہتمام ہو کہ تمام کتابوں کی تمام روایتیں طلبہ کی نگاہ سے گذر جائیں، تاکہ سلسلہ سند درست ہو جائے۔.....

لیکن میں یہ کہنے کی جسارت کروں گا کہ آج حدیث کے معاملے میں ہر طرف سناٹا سا محسوس ہوتا ہے، فقہ کے بارے میں تھوڑی سی جہل پہل ابھی موجود ہے اس لئے کہ زندگی میں اس کی ضرورت پڑتی ہے، لیکن تدریس حدیث میں وہ زندگی باقی نہیں رہی جو چند ہائیاں قبل ہمارا امتیاز سمجھی جاتی تھی، آج ہمارے طریقہ تدریس میں کمی ہے یا نظام تعلیم میں؟ کہ اب وہ پہلوں والی بات ختم ہوتی جا رہی ہے، یہ ایک سوالیہ نشان ہے جس پر ہمیں غور کرنا چاہئے، اپنے آقا ﷺ سے ہمارا رشتہ کمزور ہو رہا ہے، یا علم الحدیث پر اب کسی نئے کام کی ضرورت باقی نہیں رہی؟.....

کتابی سرمایے کے ماسوا رجال حدیث کا بھی قحط ہے، ہماری ممتول درسگاہیں اب ایسے رجال کا پیدا کرنے سے قاصر ہیں جو چھپلی درسگاہیں بے سروسامانی کے عالم میں پیدا کرتی تھیں، ہمیں اپنے اندر کا بھی احتساب کرنا ہوگا، ترتیب بھی کچھ بدلنی ہوگی، پچھلے مآخذ کی طرف رجوع کرنا ہوگا، اور ایک بار پھر علم حدیث کو ایک زندہ موضوع کی طرح ہمیں برتنا ہوگا، اللہ پاک ہمارا معین و مددگار ہو آمین

اختر امام عادل قاسمی

مہتمم جامعہ ربانی منور و اشرف

۲۰/ جمادی الاولیٰ ۱۴۳۴ھ / ۲/ اپریل ۲۰۱۳ء بروز منگل